

4 ta' Diċembru, 1998

Imhallfin:-

S.T.O. Joseph Said Pullicino B.A. (Hons.), LL.D. - President
Onor. Carmel A. Agius B.A., LL.D.
Onor. Joseph D. Camilleri LL.D.

Joe Grech u Maurice Formosa

versus

Awtorità ta' l-Ippjanar

Bord ta' l-Appell dwar l-Ippjanar - Appell Minn - Kwistjoni ta' Dritt Deciza mill-Bord - Appell - Identità tal-Persuni

Annulata sentenza tal-Bord ta' l-Appell dwar l-Ippjanar minhabba diffikultà dwar l-identità tal-persuni.

Deciza fuq bazi identika bhal sentenza ohra deciza ukoll fl-istess jum u riportata prinċipalment ghal-kompletezza tal-kronaka.

Il-Qorti:-

Dan huwa appell magħmul mill-Perit Joe Grech, Maurice Formosa, kif ukoll is-soċjetajiet Mortar Investments Ltd. u J.M.A. Co. Ltd., minn deċiżjoni mogħtija fit-23 ta' Mejju, 1997, mill-Bord ta' l-Appell dwar l-Ippjanar ("il-Bord") liema deċiżjoni ġgħib ir-referenzi PAB 566/96 KA u PA 3394/91. Fis-sentenza odjerna sejra tiġi eżaminatu deċiża eċċezzjoni ta' nullità tad-deċiżjoni tal-Bord issollewata mill-erba' appellanti, billi allegatament id-deċiżjoni tal-Bord ma ngħatax fil-konfront tagħhom kollha, iżda ngħatat fir-rigward ta' tnejn minnhom biss;

Jidher li l-Awtorità ta' l-Ippjanar kienet irċeviet fis-27 ta' Jannar, 1993 applikazzjoni għall-hruġ ta' permess ta' bini ta' zewġ *bungalows* f'sit fil-Kortin, il-Mellieha. Il-Kummissjoni għall-Kontroll ta' l-Iżvilupp ("il-Kummissjoni") kienet ċahdet dik l-applikazzjoni, b'deċiżjoni ddatata 25 ta' Settembru, 1996, għar-raġunijiet li:

"1. The site falls in a white area.

2. Previous decision by the P.A.P.B. in file P.B. 631/87/A that area marked in green should remain permanently as a landscaped open area";

Illi din id-deċiżjoni tal-Kummissjoni kienet indirizzata lil Alexander Grech ta' 113/114, *The Strand*, Gzira, presumibbilment il-persuna li originarjament kienet applikat għall-permess ta' l-iżvilupp fuq is-sit in kwistjoni. Dan il-fatt ta' lok għall-verbal redatt fl-udjenza tat-22 ta' Ġunju, 1998, fejn l-Awtorità ta' l-Ippjanar issottomettiet li r-rifjut ta' l-Awtorità li kien ta' origini għall-appell quddiem il-Bord:

"... inghata lill-persuna li ma kinitx ebda wahda mill-appellanti odjerni";

Sottomissjoni li tirrifletti l-fatt li hemm diskrepanza bejn il-persuna li fil-konfront tagħha l-Kummissjoni harget iċ-ċahda għall-permess ta' l-iżvilupp originarjament, u bejn il-persuni li nterponew appell ma' l-istess deċiżjoni quddiem il-Bord;

Infatti, l-appell minn din id-deċiżjoni tal-Kummissjoni gie ntavolat quddiem il-Bord mill-Arkitett u Inġinier Ċivili Ian Zammit, b'ittra indirizzata lis-Segretarju tal-Bord, li ġgib id-data ta' l-15 ta' Ottubru, 1996. Il-Perit Zammit, f'dak l-appell għamel użu minn *letterhead* li, apparti ismu stess, kienet

tinkludi ukoll l-isem tas-soċjetà Mortar Investments Ltd. Fil-korp ta' din l-ittra, il-Perit Zammit ma speċifikax eżattament għan-nom ta' liema persuni kien qiegħed jintavola l-appell in kwistjoni. Fl-ahħar paragrafu, diskorrendo, jagħmel aċenn li hemm proprjetarji oħra involuti, iżda dawn mhumiex senjalati b'isimhom:

"I am requesting that I should be informed of the date and time when this application is to be determined by the Board and that the co-owners or their agents will be given the opportunity to present their case directly during the relative sittings" (sottolinejar tal-Qorti);

Imbagħad, fl-ahħar ta' l-ittra hemm miktub hekk:

"c.c. Mr. Maurice Formosa

c.c. Hon. Charles Buhagiar A. & C.E., M.P.";

Irid jiġi nnotat li ma' din l-ittra/applikazzjoni ta' l-appell, il-Perit Zammit bagħat ukoll is-solita formola ta' l-Awtorità ta' l-Ippjanar, li fuqha jiġi ndikat li d-dritt ta' l-appell ikun thallas;

Infatti, din il-formola (Form D3) hija ntestata *Payment of Appeal against refusal fee*. Fuq din il-formola, fil-parti fejn wieħed jikteb l-isem ta' l-applikant, tniżżlu l-ismijiet ta' erba' persuni, ċjoè l-ismijiet ta' Joe Grech u Maurice Formosa, kif ukoll l-ismijiet ta' żewġ soċjetajiet ċjoè Mortar Investments Ltd. u J.M.A. Co. Ltd. Inghataw ukoll erba' indirizzi separati ta' dawn l-erba' persuni;

Is-Segretarju tal-Bord jidher li rċeva din l-ittra, bil-formola msemmija magħha, fit-18 ta' Ottubru, 1996. Fil-21 ta'

Ottubru, 1996 huwa baghat erba' ittri separati, li ġew rispettivament indirizzati lil Joe Grech, Maurice Formosa u lil Mortar Investments Ltd. u lil J.M.A. Co. Ltd. Bihom gharraf lil kull wiehed minnhom li:

"Your appeal has been received at this office";

Izda, stranament, fuq kull ittra l-appellanti ġew indikati bhala:

"Grech Joe & Formosa Maurice";

u b'hekk thalfew barra z-żewġ soċjetajiet imsemmija, li donnhom ma ġewx ikkunsidrati bhala appellanti mis-Segretarju tal-Bord.

Sussegwentement, dawn iż-żewġ persuni u dawn iż-żewġ soċjetajiet baqghu jiġu nformati b'ittri mis-Segretarju tal-Bord b'kull differiment tas-smigh ta' l-appell tal-Bord, izda kull darba f'dawk l-ittri l-appellanti kienu jiġu ndikati biss bhala li kienu Joe Grech u Maurice Formosa!

Bid-deċiżjoni tat-23 ta' Mejju, 1997 il-Bord ċahad l-appell u kkonferma r-rifjut tal-permess għall-iżvilupp mahruġ mill-Kummissjoni għall-Kontroll ta' l-iżvilupp dana ghar-raġunijiet kontenuti fl-istess deċiżjoni li għall-fini ta' dana l-appell ma hemmx il-htieġa li jiġu elenkati. Għandu jiġi osservat, però, li l-okkju huwa senjalat f'din id-deċiżjoni hekk:

"Joe Grech u Maurice Formosa

versus

Il-Kummissjoni għall-Kontroll ta' l-Iżvilupp”;

L-ewwel aggravju li rressqu l-appellanti odjerni quddiem dina l-Qorti, fil-konfront ta' l-imsemmija deċiżjoni tal-Bord tat-23 ta' Mejju, 1997 huwa preċiżament li l-istess deċiżjoni kienet nulla billi nghatat biss fil-konfront ta' tnejn biss mill-appellanti, u ma nghatatx fil-konfront ta' l-appellanti kollha, jiġifieri l-imsemmija erba' appellanti;

Dana l-aggravju jinvolvi kwistjoni ta' liġi li giet deċiża mill-Bord u inoltre l-istess aggravju huwa sindakabbli minn din il-Qorti għaliex, kif sejjer jiġi spjegat aktar il-quddiem, jinvolvi element proċedurali fundamentali tal-proċess odjern;

Minn dak li ssemma' sa issa, *jidher lampanti li, fl-atti quddiem il-Bord, kien hemm ċerta konfużjoni jew inċertezza dwar l-identità vera u proprja tal-persuni li kienu qeghdin jipproponu appell quddiem il-Bord. Stranament din l-inċertezza fl-atti ma gietx issollewata fl-udjenzi tal-Bord, la mill-Awtorità appellata u lanqas ex officio mill-Bord stess. B'hekk l-istess kwistjoni ma gietx dibattuta, kjarita u wisq anqas riżolta debitament. Minflok, il-Bord, fl-imsemmija deċiżjoni tiegħu, għażel li jsegwi dak li qabel kien ġie x'aktarx każwalment determinat mis-Segretarju tal-Bord, u bhalu, il-Bord indika li l-appellanti kienu tnejn biss, u ċjoè Joe Grech u Maurice Formosa;*

Huwa sintomatiku li d-deċiżjoni tal-Bord ma fiha l-ebda motivazzjoni għaliex ġew magħzula dawn iż-żewġ persuni u għaliex thallew barra mid-deċiżjoni ż-żewġ soċjetajiet li ssemmew qabel u li ukoll donnhom li kienu jippretendu li kienu appellanti. Naturalment, ir-raġuni ewlenija ta' dak li ġara kienet riżultat tan-nuqqas jew difett proċedurali li kien fiha l-iskrittura li tat bidu għal dan l-appell, ċjoè l-ittra msemmija tal-Perit

Zammit ta' l-1 ta' Ottubru, 1996. F'din l-ittra/applikazzjoni ta' appell, il-Perit Zammit naqas li jindika ghan-nom ta' liema persuni eżattament kien qieghed jinterponi l-appell u naqas ukoll li jindika espressament l-ismijiet kif ukoll il-kwalità ta' interess jew utilità ġuridika li kellhom fil-proċeduri l-erba' persuni li gew indikati fuq il-formola (Form D3) li ssemmiet qabel. Din il-formola, kif jidher ċar mill-istess intestatura tagħha, hija ntiza sempliċement sabiex tiffaċilita u tirreġistra fl-istess hin il-hlas tad-dritt ta' appell li jkun sar. Fil-fehma tal-Qorti, din il-formola mhijiex intiza biex jitpoġġew fiha partikolaritajiet essenzjali għall-validità ta' l-appell li ma jkunux issemmwew fl-applikazzjoni li biha jkun ġie ntavolat l-appell;

Hija haġa bażilari f'kull proċess u fi kwalunkwe sede kontenzjuża li l-identità tal-partijiet kontendenti għandha tirriżulta u tkun stabbilita bi kjażrezza sa mill-bid unett tal-proċeduri u tkompli hekk tirriżulta sad-deċiżjoni finali. Fil-każ odjern, din il-Qorti mhijiex sodisfatta li teżisti tali kjażrezza. Anzi ġie kkostatat li hemm ċerta konfużjoni u inċertezza dwar l-identità tal-partijiet li nterponew appell quddiem il-Bord u dan, s'intendi, apparti kwistjonijiet oħra relattivi li jistgħu jiġu ssollewati fir-rigward. Kwistjonijiet dawn li jridu jiġu kkjariti, diskussi u deċiżi mill-Bord qabel ma jiġi investit u riżolt il-meritu proprju tal-każ odjern. Dina billi, hawn non si tratta ta' xi possibbiltà ta' xi sempliċi korrezzjoni fl-atti, ai termini ta' l-artikolu 175 tal-Kodiċi ta' Organizzazzjoni u Proċedura Ċivili. Għalhekk, fiċ-ċirkostanzi ma hemmx triq oħra miftuħa għal din il-Qorti hlief li tirrevoka d-deċiżjoni tal-Bord sabiex din il-kwistjoni tiġi riżolta debitament qabel jew flimkien mal-meritu proprju tal-każ;

Għal dawn il-motivi:

Tilqa' l-ewwel aggravju ta' l-appellanti u ghalhekk tirrevoka u tannulla l-imsemmija deċiżjoni tal-Bord tat-23 ta' Mejju, 1997 u terġa' tqiegħed lill-kontendenti fl-istess stat li kienu fih qabel ma nġhatat l-imsemmija deċiżjoni;

L-atti huma rinviġati lill-Bord għall-kontinwazzjoni tas-smiġħ ta' l-appell skond il-liġi;

L-ispejjeż, fiċ-ċirkostanzi, jibqgħu bla taxxa bejn il-kontendenti.
